

I

(Atti leġislattivi)

REGOLAMENTI

REGOLAMENT (UE) Nru 121/2012 TAL-PARLAMENT EWROPEW U TAL-KUNSILL

tal-15 ta' Frar 2012

li jemenda r-Regolamenti tal-Kunsill (KE) Nru 1290/2005 u (KE) Nru 1234/2007 fir-rigward tad-distribuzzjoni ta' prodotti tal-ikel lill-persuni l-aktar fil-bżonn fl-Unjoni

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-ewwel paragrafu tal-Artikolu 42 u l-Artikolu 43(2) tiegħu,

Wara li kkunsidraw il-proposta mill-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew ⁽¹⁾,

Wara li kkunsidraw l-opinjoni tal-Kumitat tar-Regġuni ⁽²⁾,

Filwaqt li jaġixxu skont il-proċedura leġislattiva ordinarja ⁽³⁾,

Billi:

(1) Ir-Regolament tal-Kunsill (KEE) Nru 3730/87 tal-10 ta' Diċembru 1987 li jstabbilixxi r-regoli ġenerali għall-provvista tal-ikel minn hażniet ta' intervent lil organizzazzjonijiet magħżula għad-distribuzzjoni lil persuni li huma l-aktar fil-bżonn fil-Komunità ⁽⁴⁾, li sussegwentement gie imhassar u integrat fir-Regolament tal-Kunsill (KE) Nru 1234/2007 tat-22 ta' Ottubru 2007 li jstabbilixxi organizzazzjoni komuni ta' swieq agrikoli u dwar dispożizzjonijiet speċifiċi għal ċertu prodotti agrikoli (Ir-Regolament Waħdieni dwar l-OKS) ⁽⁵⁾, ipprova skema affidabbli għad-distribuzzjoni tal-prodotti tal-ikel lill-persuni l-aktar fil-bżonn tal-Unjoni (skema ta' distribuzzjoni tal-ikel) għal aktar minn għoxrin sena u kkontribwixxa b'mod pożittiv għall-koeżjoni soċjali tal-Unjoni billi naqqas id-disparitajiet ekonomiċi u soċjali.

⁽¹⁾ L-Opinjoni tal-20 ta' Jannar 2011 (ĠU C 84, 17.3.2011, p. 49) u l-Opinjoni tat-8 ta' Diċembru 2011 (għadha mhijiex ippubblikata fil-Ġurnal Uffiċjali).

⁽²⁾ ĠU C 104, 2.4.2011, p. 44.

⁽³⁾ Il-Požizzjoni tal-Parlament Ewropew tas-26 ta' Marzu 2009 (ĠU C 117 E, 6.5.2010, p. 258) u l-Požizzjoni tal-Kunsill fl-ewwel qari tat-23 ta' Jannar 2012 (għadha mhijiex ippubblikata fil-Ġurnal Uffiċjali). Il-Požizzjoni tal-Parlament Ewropew tal-15 ta' Frar 2012 (ĠU C 38 E, 11.2.2012, p. 1).

⁽⁴⁾ ĠU L 352, 15.12.1987, p. 1.

⁽⁵⁾ ĠU L 299, 16.11.2007, p. 1.

(2) Fost l-għanijiet tal-Politika Agrikola Komuni (PAK) kif definiti fl-Artikolu 39(1) tat-Trattat hemm li jkun stab-biliti swieq u li jkun żgurat li l-provvisti jilhqu lill-konsu-maturi bi prezzijiet raġonevoli. Matul is-snin, l-iskema għad-distribuzzjoni tal-ikel serviet bhala sies sabiex jinkisbu ż-żewġ għanijiet u, permezz tat-tnaqqis tal-inċer-tezza tal-ikel għal persuni l-aktar fil-bżonn fl-Unjoni, uriet li hija għodda essenzjali li tiggarantixxi disponibbiltà ampja tal-ikel fl-Unjoni filwaqt li tnaqqas il-hažniet ta' intervent.

(3) Fir-riżoluzzjoni tiegħu tas-7 ta' Lulju 2011, il-Parlament Ewropew sejjah lill-Kummissjoni u lill-Kunsill biex jiżvi-luppaw soluzzjoni tranżizzjonali għas-snin li fadal tal-qafas finanzjarju multiannwali sabiex jiġi evitat tnaqqis qawwi fl-għajjnuna alimentari bhala riżultat tat-tnaqqis fil-finanzjament minn EUR 500 miljun għal EUR 113 miljun u sabiex jiġi żgurat li n-nies li huma dipen-denti mill-għajjnuna alimentari ma jbatux mill-faqar tal-ikel.

(4) L-iskema preżenti ta' distribuzzjoni tal-ikel tiddipendi fuq id-distribuzzjoni tal-prodotti mill-hažniet ta' intervent tal-Unjoni, supplimentati, fuq bażi temporanja, bix-xiri mis-swieq. Madankollu, ir-riformi suċċessivi tal-PAK u l-iżvi-luppi favorevoli tal-prezzijiet tal-produtturi rriżultaw fi tnaqqis progressiv tal-istokkijiet ta' intervent u fil-firxa ta' prodotti disponibbli. Il-verżjoni attwali tar-Regolament (KE) Nru 1234/2007 tippermetti biss xiri fis-swieq fil-każ ta' nuqqas temporanju ta' disponibbiltà tal-prodotti. Fid-dawl tas-sentenza tal-Qorti Ġenerali fil-Kawża T-576/08 ⁽⁶⁾, ix-xiri ta' ikel fis-suq tal-Unjoni ma jistgħux jissostitwixxu fuq bażi regolari l-hažniet imnaqqsa ta' intervent. F'dawn iċ-ċirkostanzi, jidher li huwa xieraq li tintemm l-iskema ta' distribuzzjoni tal-ikel. Sabiex l-orga-nizzazzjonijiet tal-karità fl-Istati Membri li qed jużaw l-iskema attwali ta' distribuzzjoni tal-ikel jintgħataw biżżejjed żmien biex jadattaw għas-sitwazzjoni l-ġdida, l-iskema ta' distribuzzjoni tal-ikel għandha tiġi emendata biex tipprevedi eliminazzjoni gradwali li matulha x-xirijiet mis-swieq għandhom isiru sors regolari ta' provvista għall-iskema ta' distribuzzjoni tal-ikel sabiex jikkomple-mentaw il-hažniet ta' intervent, fejn ma jkunux

⁽⁶⁾ Kawża T-576/08 *Ġermanja v Kummissjoni*, sentenza tat-13 ta' April 2011 (għadha mhijiex ippubblikata).

disponibbli hażniet ta' intervent adatti. L-eliminazzjoni gradwali ghandha tintemm bit-tlestija tal-pjan annwali għall-2013.

- (5) L-iskema ta' distribuzzjoni tal-ikel tal-Unjoni ghandha tapplika minghajr preġudizzju għal kwalunkwe skema nazzjonali ta' distribuzzjoni tal-ikel.
- (6) Sabiex tiġi żgurata amministrazzjoni baġitarja korretta, huwa mehtieg li jiġi stipulat limitu massimu fiss għall-ghajnuna mill-Unjoni. L-iskema ta' distribuzzjoni tal-ikel ghandha tiżdied mal-lista ta' infiq fl-Artikolu 3(1) tar-Regolament tal-Kunsill (KE) Nru 1290/2005 tal-21 ta' Ġunju 2005 dwar il-finanzjament tal-politika agrikola komuni ⁽¹⁾ biex tiġi ffinanzjata mill-Fond Agrikolu Ewropew ta' Garanzija (FAEG).
- (7) L-esperjenza wriet li huwa mehtieg ċertu titjib fil-ġestjoni tal-iskema tad-distribuzzjoni tal-ikel. Għalhekk il-Kummissjoni ghandha tistabbilixxi pjanijiet annwali għall-implimentazzjoni tal-iskema ta' distribuzzjoni tal-ikel fl-2012 u l-2013, ibbażati fuq it-talbiet mill-Istati Membri li ġew komunikati lill-Kummissjoni u fuq informazzjoni ohra kkunsidrata rilevanti. L-Istati Membri għandhom jibbażaw ir-rikjesta tagħhom għal prodotti tal-ikel fuq programmi nazzjonali għad-distribuzzjoni tal-ikel, li jiddeterminaw l-ghanijiet u l-prioritajiet tagħhom għad-distribuzzjoni tal-ikel lil dawk l-aktar fil-bżonn, li għandhom jinkludu konsiderazzjonijiet ta' nutrizzjoni. F'dan il-kuntest, ikun xieraq li l-Istati Membri jkollhom l-ghażla li jagħtu preferenza lill-prodotti li ġejjin mill-Unjoni. Fl-aħharnett, sabiex tkun żgurata kopertura xierqa tal-ispejjeż konnessi mal-implimentazzjoni tal-pjanijiet annwali, huwa mehtieg li l-Istati Membri jingħataw l-ghażla li jirrifondu, fil-limiti tar-riżorsi li jsiru disponibbli permezz tal-pjanijiet annwali, ċerti spejjeż magħmulin mill-organizzazzjonijiet magħżula relatati mal-amministrazzjoni, trasport u ħżin.
- (8) Barra minn hekk, l-Istati Membri għandhom jagħmlu l-kontrolli amministrattivi u fiżiċi adegwati u għandhom jipprovdu penali fil-każ ta' irregolaritajiet sabiex jiżguraw li l-pjanijiet annwali jiġu implimentati skont ir-regoli applikabbli.
- (9) Sabiex tiġi żgurata l-operazzjoni kontinwa tal-iskema attwali ta' distribuzzjoni tal-ikel sabiex tkun tista' tiġi eliminata gradwalment b'mod effiċjenti, dan ir-Regolament għandu japplika mill-1 ta' Jannar 2012 sat-tlestija tal-pjan annwali għall-2013.
- (10) Ir-Regolamenti (KE) Nru 1290/2005 u (KE) Nru 1234/2007 għalhekk għandhom jiġu emendati kif mehtieg,

ADOPTAW DAN IR-REGOLAMENT:

Artikolu 1

Fl-Artikolu 3(1) tar-Regolament (KE) Nru 1290/2005, jiżdied il-punt li ġej:

“(g) l-iskema għad-distribuzzjoni tal-ikel għall-persuni l-aktar fil-bżonn fil-Komunità prevista fl-Artikolu 27 tar-Regolament (KE) Nru 1234/2007.”.

Artikolu 2

Ir-Regolament (KE) Nru 1234/2007 huwa emendat kif ġej:

(1) L-Artikolu 27 qed jiġi mibdul b'dan li ġej:

“Artikolu 27

Skema għad-distribuzzjoni tal-ikel lill-persuni l-aktar fil-bżonn fl-Unjoni

1. Hija b'dan stabbilita skema, għall-2012 u l-2013, li permezz tagħha jistgħu jitqassmu prodotti tal-ikel lill-persuni l-aktar fil-bżonn fl-Unjoni permezz ta' organizzazzjonijiet magħżula, li ma għandhomx ikunu impriżi kummerċjali, mill-Istati Membri. Għall-fini ta' din l-iskema ta' distribuzzjoni tal-ikel, il-prodotti fil-hażniet ta' intervent għandhom ikunu disponibbli jew, fejn m'hemm l-ebda hażniet ta' intervent adegwati għall-iskema għad-distribuzzjoni tal-ikel, il-prodotti tal-ikel għandhom jinxtaw fis-suq.

Għall-finijiet tal-iskema ta' distribuzzjoni tal-ikel prevista fl-ewwel subparagrafu, “persuni l-aktar fil-bżonn” tfisser persuni fiżiċi, inklużi familji jew gruppi magħmulin minn dawn il-persuni, li huma registati jew rikonoxxuti abbażi ta' kriterji ta' eliġibbiltà adottati mill-awtoritajiet kompetenti nazzjonali li huma soċjalment u finanzjarment dipendenti, jew li huma determinati bħala tali abbażi tal-kriterji użati mill-organizzazzjonijiet magħżula li huma approvati minn dawk l-awtoritajiet kompetenti nazzjonali.

2. L-Istati Membri li jixtiequ jieħdu sehem fl-iskema ta' distribuzzjoni tal-ikel prevista fil-paragrafu 1 għandhom jipprezentaw, lill-Kummissjoni, programmi għad-distribuzzjoni tal-ikel li jinkludu li ġej:

- (a) dettalji tal-karatteristiċi ewlenin u tal-ghanijiet ta' tali programmi,
- (b) l-organizzazzjonijiet magħżula,
- (c) it-talbiet għal kwantitajiet ta' prodotti tal-ikel li għandhom jitqassmu kul sena u informazzjoni rilevanti ohra.

L-Istati Membri għandhom jagħżlu l-prodotti tal-ikel abbażi ta' kriterji oġġettivi, inklużi l-valuri nutrittivi u l-adegwatezza għad-distribuzzjoni. Għal dan il-ghan, l-Istati Membri jistgħu jagħtu preferenza lill-prodotti tal-ikel li joriġinaw fl-Unjoni.

3. Il-Kummissjoni ghandha tadotta pjanijiet annwali abbażi tat-talbiet u informazzjoni rilevanti ohra msemmija fil-punt (c) tal-ewwel subparagrafu tal-paragrafu 2 u jprezentati minn Stati Membri bħala parti fil-programmi ta' distribuzzjoni tal-ikel tagħhom.

⁽¹⁾ ĠU L 209, 11.8.2005, p. 1.

Kull pjan annwali ghandu jiffissa allokkazzjonijiet finanzjarji annwali mill-Unnjoni ghal kull Stat Membru.

Meta prodotti tal-ikel inkluzi fil-pjan annwali ma jkunux disponibbli fil-hażniet ta' intervent fl-Istat Membru fejn dawn il-prodotti ikunu mehtieġa, il-Kummissjoni ghandha ttipprovdi fil-pjan annwali ghat-trasferiment ta' daww il-prodotti lil dak l-Istat Membru fejn ikunu disponibbli fil-hażniet ta' intervent.

Il-Kummissjoni tista' tirrevedi pjan annwali fid-dawl ta' kwalunkwe żvilupp rilevanti li jaffettwa l-eżekuzzjoni tiegħu.

4. Il-prodotti tal-ikel ghandhom jinghataw lill-organizzazzjonijiet magħżula mingħajr hlas.

Id-distribuzzjoni tal-prodotti tal-ikel lil daww l-aktar fil-bżonn ghandha tkun:

- (a) mingħajr hlas, jew
 - (b) bi prezz li fl-ebda każ ma ghandux jkun akbar minn dak iġġustifikat mill-ispejjeż imġarrba mill-organizzazzjonijiet magħżula fid-distribuzzjoni tagħhom u li mhumix spejjeż eliġibbli taħt il-punti (a) u (b) tat-tieni subparagrafu tal-paragrafu 7.
5. L-Istati Membri li jiehdu sehem fl-iskema ta' distribuzzjoni tal-ikel prevista fil-paragrafu 1 ghandhom:
- (a) jibagħtu lill-Kummissjoni rapport annwali dwar l-implimentazzjoni tal-programmi għad-distribuzzjoni tal-ikel;
 - (b) iżommu lill-Kummissjoni infurmata, b'mod f'waqtu, dwar l-iżviluppi li jaffettwaw l-implimentazzjoni tal-programmi għad-distribuzzjoni tal-ikel.
6. L-Unjoni ghandha tikkofinanzja l-ispejjeż eliġibbli taħt l-iskema. Dan il-finanzjament m'għandux jaqbeż EUR 500 miljun għal kull sena baġitarja.
7. L-ispejjeż eliġibbli taħt l-iskema ghandhom ikunu:
- (a) l-ispejjeż tal-prodotti rrilaxxati mill-hażniet ta' intervent,
 - (b) l-ispejjeż tal-prodotti tal-ikel mixtrija fis-suq, u
 - (c) l-ispejjeż tat-trasport tal-prodotti tal-ikel fil-hażniet ta' intervent bejn l-Istati Membri.

Fil-limiti tar-riżorsi finanzjarji disponibbli għall-implimentazzjoni tal-pjanijiet annwali f'kull Stat Membru, l-awtoritajiet kompetenti nazzjonali jistgħu jkisu eliġibbli l-ispejjeż li ġejjin:

- (a) l-ispejjeż tat-trasport tal-prodotti tal-ikel lejn l-imhażen tal-organizzazzjonijiet magħżula;
- (b) l-ispejjeż, li ġejjin, imġarrba mill-organizzazzjonijiet magħżula, safejn dawn ikunu marbutin direttament mal-implimentazzjoni tal-pjanijiet annwali:
 - (i) spejjeż amministrattivi;
 - (ii) l-ispejjeż tat-trasport bejn l-imhażen tal-organizzazzjonijiet magħżula u l-punti tad-distribuzzjoni finali, u
 - (iii) l-ispejjeż tal-hżin.

8. L-Istati Membri ghandhom jagħmlu kontrolli amministrattivi u fiżiċi biex jiżguraw li l-pjanijiet annwali jiġu implimentati f'konformità mar-regoli applikabbli u għandhom jistabbilixxu l-penali applikabbli f'każijiet ta' irregolaritajiet.

9. Il-kliem "Għajnuna mill-Unjoni Ewropea" flimkien mal-emblema tal-Unjoni Ewropea ghandhom ikunu mmarrkati b'mod ċar fuq l-ippakkjar tal-ikel distribwit permezz tal-pjanijiet annwali kif ukoll fil-punti ta' distribuzzjoni.

10. L-iskema ta' distribuzzjoni tal-ikel prevista fil-paragrafu 1 ghandha tkun mingħajr preġudizzju għal kwalunkwe skema nazzjonali, li permezz tagħha jitqassmu prodotti tal-ikel lill-persuni l-aktar fil-bżonn, li jkunu f'konformità mal-liġi tal-Unjoni."

(2) Fl-Artikolu 204, jiżdied il-paragrafu li ġej:

"6. L-Artikolu 27 għandu japplika mill-1 ta' Jannar 2012 sat-tlestija tal-pjan annwali għall-2013."

Artikolu 3

Dan ir-Regolament għandu jidhol fis-seħh fis-seba' jum wara dak tal-publikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu japplika mill-1 ta' Jannar 2012 sat-tlestija tal-pjan annwali għall-2013.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Strasburgu, il-15 ta' Frar 2012.

Għall-Parlament Ewropew

Il-President

M. SCHULZ

Għall-Kunsill

Il-President

N. WAMMEN